

ఇందిరాగాంధీ ఇరవైసూత్రాల పథకం - పేదరిక నిర్మూలన

మనభారతదేశం వ్యవసాయకదేశం. మనదేశంలో గ్రామాలసంఖ్య ఎక్కువ. పట్టణాలసంఖ్య తక్కువ. గ్రామీణుల ప్రధానవ్యాపకం వ్యవసాయం. మనకు భూవిస్తీర్ణం తక్కువ. జనాభా ఎక్కువ. పేదరికంతో ప్రజలు సతమతమౌతున్నారు. దానికితోడు అతివృష్టి, అనావృష్టి పరిస్థితులు పేదప్రజల బ్రతుకుల్లో చీకటిని నింపుతున్నాయి.

కనీస అవసరాలైన కూడు, గూడు, గుడ్డ కూడా దొరకని అభాగ్యుల సంఖ్య మనదేశంలో ఎక్కువగా ఉందని చెప్పటానికి బాధగా ఉంది. స్వాతంత్ర్య సంపాదించుకొని ఇన్ని సంవత్సరాలైనా ఈ దుర్భర పరిస్థితులు కొనసాగడం శోచనీయం.

అందుకే శ్రీమతి ఇందిరాగాంధీగారు ప్రధానమంత్రిగా ఉన్నసమయంలో 1975లో భారతదేశంలో ఇరవైసూత్రాల పథకాన్ని ప్రారంభించి చారిత్రాత్మకమైన నిర్ణయానికి శ్రీకారంచుట్టారు.

శ్రీమతి ఇందిరాగాంధీ ప్రవేశపెట్టిన 20 సూత్రాలు :

1. గ్రామీణ పేదరిక నిర్మూలన
2. వ్యవసాయ ఆధారిత పంటలపై సమగ్ర వ్యూహం
3. నీటిపారుదల సాగు సక్రమ వినియోగం
4. ఫలసాయం పెంపుదల
5. భూసంస్కరణల అమలు
6. గ్రామీణ కార్మికుల ప్రత్యేక పథకం
7. సురక్షిత మంచినీటి పథకం
8. అందరికీ ఆరోగ్యం
9. ఇద్దరు పిల్లల నియంత్రణ పథకం
10. విద్యావ్యాప్తి పథకం
11. ఎస్సీ, ఎస్టీ విద్యార్థులకు సరియైన న్యాయం
12. స్త్రీ సమానత్వం
13. స్త్రీలకు క్రొత్త అవకాశాలు
14. ప్రజలందరికి ఆవాస సౌకర్యం
15. మురికివాడల అభివృద్ధి పథకం
16. అటవీ సంరక్షణ పథకం
17. పర్యావరణ పరిరక్షణ పథకం
18. వినియోగదారుల హక్కుల పరిరక్షణ పథకం
19. గ్రామాలలో శక్తి వినియోగ పథకం
20. బాధ్యతాయుత పరిపాలనా పథకం

శ్రీమతి ఇందిరాగాంధీగారి లక్ష్యం ఒక్కటే. అది పేదరిక నిర్మూలన, ఆర్థిక అసమానతల తొలగింపు. ముఖ్యంగా సమాజంలోని పేద మరియు ఇతర బలహీనవర్గాల అభ్యున్నతి. ఈ లక్ష్యసాధనకోసం ఆమె ప్రవేశపెట్టిన బృహత్తర పథకాలలో “ఇరవై సూత్రాల పథకం” ప్రజాభిమానాన్ని పొందిన పథకం.

ఈ పథకం 1975లో ప్రారంభించినప్పటికీ 1982లో మరియు 1986లలో పునరుద్ధరించబడింది. అలాగే 2007 ఏప్రిల్ ఒకటి నుండి ఈ కార్యక్రమం క్రొత్తపుంతలు త్రొక్కిందని చెప్పటానికి ఆనందంగా ఉంది. మన ఆంధ్రప్రదేశ్ 20సూత్రాల పథకం అమలులో 28 రాష్ట్రాలలో అగ్రగామిగా ఉన్నది. ఈ పథకం అమలుతో మనరాష్ట్రంలో దారిద్ర్యరేఖకు దిగువనవున్నవారి సంఖ్య తగ్గిందని చెప్పాలి. ఐతే జిల్లాలవారీగా చూస్తే 2011-2012 సం॥లో ఈ పథకం అమలులో కడపజిల్లా ప్రథమస్థానంలోవుంది. మన కృష్ణాజిల్లా 15వ స్థానంలోవుండటం బాధాకరం.

అట్టడుగున అణగివున్న పేదప్రజానీకానికి ఆర్థికసహాయాన్ని అందజేయటం, గ్రామీణప్రజానీకానికి అన్నిరకాల సహాయాన్ని అందించటం, వ్యవసాయ-ప్రారిశ్రామిక ఉత్పత్తులను పెంచటం వంటి లక్ష్యాలతో, శ్రీమతి ఇందిరాగాంధీ కలల సాకారానికి మన రాష్ట్రప్రభుత్వం ఇతోధికంగా కృషిచేస్తుంది.

ఇందిరాగాంధీ ఇరవైసూత్రాల ఆర్థిక కార్యక్రమాల అమలు కమిటీ చైర్మన్ గా నియమితులైన డా॥ ఎన్.తులసిరెడ్డిగారి నిరంతరకృషితో ఈ కార్యక్రమం మనరాష్ట్రంలో విజయవంతంగా సాగుచున్నది. దేశప్రగతికి పేదరికం, అవిద్య ప్రతిబంధకాలు. అందుకే వాటిని నిర్మూలించటానికి, ఉన్నతమైన దేశాభ్యుదయాన్ని సాధించటానికి శ్రీమతి ఇందిరాగాంధీ ప్రారంభించిన ఇరవైసూత్రాల పథకాన్ని ముందుకు సాగిద్దాం!

ఈనాడు ప్రతిగ్రామంలో పక్కాగృహాలను నిర్మించి పేద-మధ్యతరగతి వర్గాల ప్రజలకు ఆవాస సౌకర్యాన్ని కల్పిస్తున్నారు. పనిలేనిరోజుల్లో పనికల్పించి ఉపాధి కల్పిస్తున్నారు. బ్యాంకులద్వారా ఋణాలను అందిస్తున్నారు. ఆహారభద్రత చట్టాన్ని తీసుకొనివచ్చి పేదప్రజలకు అందగా నిలుస్తున్నారు. అలాగే వ్యవసాయానికి ప్రోత్సాహకాలను, ఋణమాఫీలను ప్రకటించి ఈ ఇరవై సూత్రాల పథకం పేదవాళ్ళ జీవితాల్లో వెలుగు నింపుతుందనే సత్యాన్ని ప్రభుత్వాలు ఋజువుచేస్తున్నాయి.

“ప్రతి పేదవాడి ముఖంలో సుఖసంతోషాలు వెల్లివిరిసిననాడే నిజమైన స్వాతంత్ర్యం”

**“ఇందిరమ్మ కలల ప్రతిరూపం ఇరవైసూత్రాలపథకం
బడుగు,బలహీన వర్గాల జీవితాలకు క్రాంతిపథం”**

